

СТЕНОГРАФСКИ БЕЛЕШКИ
од Сто и четиринаесеттата седница на
Собранието на Република Северна
Македонија, одржана на
21 јули 2026 година

Седницата се одржа во Собранието на Република Северна Македонија, сала Македонија, со почеток во 15:06 часот.

Седницата ја отвори и на неа претседаваше господин Африм Гаши, претседател на Собранието на Република Северна Македонија.

Африм Гаши: Дами и господа пратеници.

Ја отворам Сто и четиринаесеттата седница на Собранието на Република Северна Македонија.

Почитувани гости, на седницата поканети се: претседателот на Република Северна Македонија госпоѓа Гордана Сиљановска Давкова, претседателот на Владата на Република Северна Македонија господин Христијан Мицкоски, претседателот на Уставниот суд на Република Северна Македонија, поранешните претседатели на Република Северна Македонија господин Бранко Црвенковски, господин Ѓорѓе Иванов и господин Стево Пендаровски, претседателот на Врховниот суд на Република Северна Македонија, потпретседателот на Судскиот совет на Република Северна Македонија, Јавниот обвинител на Република Северна Македонија, претседателот на Советот на јавни обвинители на Република Северна Македонија, Народниот правобранител, членовите на Владата на Република Северна Македонија, Гувернерот на Народната Банка на Република Северна Македонија, началникот на Генералштабот на Армијата на Република Северна Македонија, претседателот на 62-то заседание на Генералното собрание на Обединетите Нации, претседателот на Македонската академија на науките и уметностите, Поглаварот на Македонската православна црква Охридска архиепископија – архиепископ Охридски и Македонски, Реис-Ул-Улема на Исламската верска заедница во Република Северна Македонија, Скопски бискуп и струмичко скопски епарх на Католичката црква во Република Северна Македонија, претседателот на црковното претставништво и управител на Евангелско - Методистичката црква во Република Северна Македонија, претседателот на Еврејската заедница во Република Северна Македонија, претседателот на Државната изборна комисија, Главниот државен ревизор, шефовите на странските дипломатско-конзуларни мисии акредитирани во Република Северна Македонија и други гости.

Дозволете ми во мое име и ваше име да ги поздравам присутните гости.

Имам особена чест и задоволство од името на Собранието на Република Северна Македонија и од свое лично име да ја поздравам меѓу нас

претседателката на Република Индија, нејзината екселенција Друпаци Мурму.

Почитувана претседателка на Република Индија Друпаци Мурму, ве повикувам да се обратите пред Собранието на Република Северна Македонија, повелете.

Друпаци Мурму: Ваша екселенција претседателка на Република Северна Македонија.

Претседател на Собранието на Република Северна Македонија, почитувани пратеници, дами и господа.

Денес стојам пред вас за да ви ги пренесам искрените пораки на добра волја од 1,4 милијарди ваши браќа и сестри во Индија, најголемата демократија во светот. Со мене се и нашиот државен министер, како и двајца истакнати пратеници од Парламентот на Индија.

И благодарам на мојата домаќинка, нејзината екселенција претседателката на Република Северна Македонија за нејзината срдечност и гостопримство. Исто така, ви благодарам вам господине претседателе што ми ја укажавте честа и можноста да се обратам пред овој почитуван дом.

Драги пријатели, во Индија Република Северна Македонија не ја сметаме за далечна земја, туку за важен столб во градењето на стабилна, мулти поларна и просперитетна глобална иднина. Нашите односи започнале пред повеќе од два милениуми. Историските походи на војни и трговци од овој регион отворија значајни патишта за трговија, филозофија и уметност, поврзувајќи ги нашите древни цивилизации.

Денес оваа историска поврзаност продолжува да живее преку културната синтеза. Вашите богати традиции длабоко одекнуваат со плуралистичкиот дух на Индија, без разлика дали станува збор за универзалниот јазик на јогата, заедничката љубов кон филмот или академската соработка, нашите народи се препознаваат меѓусебно како чувари на древни култури кои и денес живеат и се развиваат.

Утре ќе имам чест да и оддадам почит на најпознатата ќерка на Скопје, Мајка Тереза, која Индија ја нарече свој дом. Воедно на народот на Република Северна Македонија ќе му предадам прекрасна биста на Махатма Ганди чиј безвременски идеали за мир и ненасилство не поврзуваат сите нас.

Гледајќи ја денес оваа пленарна сала се потсетувам дека вистинскиот пулс на една држава чука токму во нејзиниот Парламент. Демократијата не е само систем на владеење, таа е заедничка вредност и уверувања што ги обединува Индија и Република Северна Македонија.

Нашите парламенти се чувари на слободите на нашите народи, творци на нашите закони и огледало на нашата национална свест. Токму затоа парламентарната демократија е од особено значење. Контактите и соработката помеѓу

нашите пратеници, градат институционална доверба што опстојува и ги надминува политичките циклуси. Да им овозможиме на нашите млади пратеници да патуваат меѓу Њу Делхи и Скопје, да се среќаваат, да разменуваат искуства и најдобри практики во парламентарното работење и во креирањето на јавните политики.

Драги пријатели, Парламентот на Индија ги одразува стремежите на повеќе од 1,4 милијарди граѓани и дава демократски глас на нација со исклучителна разновидност. Воден од нашиот Устав, Парламентот го отелотворува начелото на разновидноста на Индија, не е пречка на демократијата, туку една од нејзините најголеми предности.

Демократското искуство на Индија е извонредно не само по своите уставни темели, туку и по својот исклучителен обем. Со избирачко тело од околу 1 милијарда граѓани, нашите општи избори претставуваат најголемиот демократски процес во историјата на човештвото. Успешното спроведување на изборите во услови на толкава географска, јазична и културна разновидност е доказ за отпорноста на демократските институции на Индија и за довербата што нашите граѓани ја имаат во изборниот процес.

Ми претставува особено задоволство што во оваа пленарна сала гледам повеќе пратенички, нејзината екселенција претседателката на Република Северна Македонија и самата беше истакната пратеничка на ова Собрание. Дозволете ми накратко да ви раскажам за се поголемото учество на жените во демократскиот живот на Индија, особено во нашиот систем на Панчајати Рач каде што една третина од местото се резервирани за жени.

Благодарение на тоа, милион жени станаа активни учеснички во јавниот живот. Неодамна усвоивме и историски закон со кој се обезбедува една третина застапеност на жените во долниот дом на Парламентот и во законодавните Собранија на сојузните држави, потврдувајќи ја нашата посветеност на уште порепрезентативни и по инклузивни демократски институции.

Се среќаваме во пресуден момент од историјата на човештвото. Геополитичките и економските тежишта во светот се менуваат. Во оваа нова ера Индија не ја гледа југоисточна Европа како регион на маргините, туку како динамичен простор на раст, развој и иновации. Северна Македонија се наоѓа на самиот крстопат на овие промени. Вашата држава претставува важна порта што го поврзува Медитеранот со Централна Европа, како и источот со западот.

Посветени сме на натамошно продлабочување на нашата билатерална соработка, како и на соработката во поширокиот регион, вклучително и преку новите можности за трговија и инвестиции. Ниту една држава не може да напредува во изолација. Древната цивилизациска филозофија на Индија се темели на древната

изрека „Васодаива кутум бакам“ што значи „Целиот свет едно семејство“.

Во време кога светот е разединет од конфликти и економски поделби, оваа филозофија не повикува да градиме мостови, а не сидови. Да погледнеме подалеку од хоризонтот на непосредната иднина, да ги претвориме нашите историски и културни врски во конкретни економски достигнувања. Заедно како две демократски држави втемелени во својата историја и водени од визија за иднината, да трасираме пат што ќе донесе мир и просперитет за нашите народи.

Ви благодарам.

Африм Гаши: Ви благодарам.

Констатирам дека Сто и четиринаесеттата седница е завршена. Ви благодарам многу.

(Седницата заврши со работа во 15,17 часот)